
tripurasundarIShoDashopachArapUjA

त्रिपुरसुन्दरीषोडशोपचारपूजा

Document Information

Text title : tripurasundarIShoDashopachArapUjA

File name : tripurasundarIShoDashopachArapUjA.itx

Category : pUjA, devii, dashamahAvidyA, devI, ShoDasha, panchadashI

Location : doc_devii

Proofread by : Pallasena Narayanaswami ppnswami at gmail.com

Latest update : December 27, 2022

Send corrections to : sanskrit@cheerful.com

This text is prepared by volunteers and is to be used for personal study and research. The file is not to be copied or reposted without permission, for promotion of any website or individuals or for commercial purpose.

Please help to maintain respect for volunteer spirit.

Please note that proofreading is done using Devanagari version and other language/scripts are generated using **sanscript**.

December 27, 2022

sanskritdocuments.org

त्रिपुरसुन्दरीषोडशोपचारपूजा



श्रीगणेशाय नमः ।

ॐ क ए ई ल ह्रीं ह स क ह ल ह्रीं स क ल ह्रीं श्रीं ।
कल्पलतादिसुरद्रुमवाटीकल्पितरत्नगृहाधिनिवासाम् ।
कल्पशतार्जितपुण्यविशेषाच्चेतसि भावनयाहमुपासे ॥ १ ॥

एणाधराश्मकृतोन्नतधिष्ण्यं हेमविनिर्मितपादमनोज्ञम् ।
शोणशिलाफलकं च विशालं देवि सुखासनमद्य ददामि ॥ २ ॥

ईशमनोहररूपविलासे शीतलचन्दनकुङ्कुममिश्रम् ।
हृद्यसुवर्णघटे परिपूर्णं पाद्यमिदं त्रिपुरेशि गृहाण ॥ ३ ॥

लब्धभवत्करुणोऽहमिदानीं रत्नसुमाक्षतयुक्तमनर्घम् ।
रुक्मविनिर्मितपात्रविशेषेष्टर्घ्यमिदं त्रिपुरेशि ददामि ॥ ४ ॥

हीमिति मन्त्रजपेन सुगम्ये हेमलतोज्वलदिव्यशरीरे ।
योगिमनःसमशीतजलेन ह्याचमनं त्रिपुरेऽद्य विधेहि ॥ ५ ॥

हस्तलसत्कटकादिसुभूषा आदरतोऽम्ब वरोप्य निधाय ।
चन्दनवासितमन्त्रिततोयैः स्नानमयि त्रिपुरेशि विधेहि ॥ ६ ॥

सञ्चितमम्ब मया ह्यतिमूल्यं कुङ्कुमशोणमतीव मृदुत्वम् ।
शङ्करतुङ्गतराङ्गनिवासे वस्त्रयुगं त्रिपुरे परिधेहि ॥ ७ ॥

कन्दलदंशुकिरीटमनर्घं कङ्कणकुण्डलनूपुरहारम् ।
अङ्गदमङ्गुलिभूषणमम्ब स्वीकुरु देवि पुराधिनिवासे ॥ ८ ॥

हस्तलसच्चतुरायुधजाले शस्ततरं मृगनाभिसमेतम् ।
सद्मनसारसुकुङ्कुममिश्रं चन्दनपङ्कमिदं च गृहाण ॥ ९ ॥

लब्धविकासकदम्बकजातीचम्पकपङ्कजकेतकयुक्तैः ।
पुष्पचयैर्मनसावचितैस्त्वामम्ब पुरेशि भवानि भजामि ॥ १० ॥

हीम्पदशोभिमहामनुरूपे धूरसिमन्त्रवरेण मनोज्ञम् ।
अष्टसुगन्धरजःकृतमाद्ये धूपमिमं त्रिपुरेशि ददामि ॥ ११ ॥
सन्तमसापहमुज्ज्वपात्रे गव्यघृतैः परिवर्धितदेहम् ।
चम्पककुङ्गलवृन्दसमानं दीपगणं त्रिपुरेऽद्य गृहाण ॥ १२ ॥
कल्पितमद्य धियाऽमृतकल्पं दुग्धसितायुतमन्नविशेषम् ।
माषविनिर्मिलपूपसहस्रं स्वीकुरु देवि निवेदनमाद्ये ॥ १३ ॥
लङ्घितकेतकवर्णविशेषैः शोधितकोमलनागदलैश्च ।
मौक्तिकचूर्णयुतैः क्रमुकाद्यैः पूर्णतराम्ब पुरस्तव पात्री ॥ १४ ॥
हीत्रयपूरितमन्त्रविशेषं पञ्चदशीमपि षोडशरूपम् ।
सञ्चितपापहरं च जपित्वा मन्त्रसुमाञ्जलिमम्ब ददामि ॥ १५ ॥
श्रीपदपूर्णमहामनुरूपे श्रीशिवकाममहेश्वरजाये ।
श्रीगुहवन्दितपादपयोजे श्रीललितापरमेशि नमस्ते ॥ १६ ॥
इति श्रीत्रिपुरसुन्दरीषोडशोपचारपूजा सम्पूर्णा ॥

Proofread by Pallasena Narayanaswami ppnswami at gmail.com

—
tripurasundarIShoDashopachArapUjA
pdf was typeset on December 27, 2022
—

Please send corrections to sanskrit@cheerful.com

